

اخبار اُمت

عراق میں امریکی فوج کا حشر

عبدالغفار عزیز

امریکی فوج کو تاریخ کی سب سے طاقت ور فوج کہا جا رہا ہے لیکن عراق میں اس طاقت ور ترین فوج کو بدترین شکست کا سامنا ہے۔ اسے ابھی خود کش حملوں، بارودی سرنگوں اور کار بموں کا کوئی علاج نہیں ملا تھا کہ ایک نئی مصیبت نے پوری فوج کو سراسیمگی کا شکار کر دیا ہے۔ 'قتنا ص بغداد' بغداد کا شکاری ایک شخص ہے..... بے نام..... بے ٹھکانہ اور شاید بے وسیلہ۔ اس کا کل سرمایہ ایک دو بین لگی بندوق اور حساس ویڈیو کیمرہ اٹھائے ایک ساتھی ہے۔ 'بغداد کا شکاری' نام اس نے خود ہی متعارف کروایا ہے۔ شہر میں کسی بھی جگہ گھات لگا کر بیٹھ جاتا ہے، بندوق پر سائنسر چڑھاتا ہے۔ ساتھی کیمرہ سنبھالتا ہے تاکہ اس میں شکار کو محفوظ کر سکے اور اس کی خبر دنیا کو پہنچ سکے۔ شکاری شکار کی آنکھوں کے درمیان نشانہ باندھتا ہے اور طاقت ور ترین ہونے کا زعم لیے امریکی فوجی ڈھیر ہو جاتا ہے۔ ساتھی حیران اور سراسیمہ ہو کر ادھر ادھر دیکھنے لگتے ہیں تو دوسرا اور پھر تیسرا.....۔ اب تک یہ فرد واحد ۵۵ فوجی مار چکا ہے۔ اس کے بقول جب تک امریکی فوجی عراق میں رہیں گے اس کا شکار جاری رہے گا اور گا ہے بگا ہے اس کی تصویری جھلکیاں دنیا کو بھی ملتی رہیں گی۔ اب خبر آئی ہے کہ عراقی شہر 'القائم' میں بھی ایک شکاری اُٹھ کھڑا ہوا ہے جو اب تک چار امریکی فوجی مار چکا ہے۔ بغداد سے ۴۵۰ کلومیٹر دور واقع شہر موصل کا شکاری دو فوجی کا شکاری چھٹے شمالی بغداد میں واقع شہر موصل کا شکاری ہے۔ شکار کا شکاری ایک امریکی فوجی

شکار کر چکا ہے۔ عراقی فوج کے ایک سابق افسر عبدالجبار سامرائی نے القدس پریس کو انٹرویو دیتے ہوئے کہا ہے کہ عراقی تحریک مزاحمت کی شکار کی پالیسی بہترین قرار پائی ہے۔ اس میں کارروائی کرنے والا پوری طرح محفوظ بلکہ امریکی فوجیوں کے ارد گرد ہی رہتا ہے لیکن امریکیوں کو سخت نقصان پہنچتا ہے۔ وہ نفسیاتی طور پر ٹوٹ پھوٹ رہے ہیں۔ ان میں سے ہر فوجی ہر لمحے اس خوف کا شکار رہتا ہے کہ کہیں قریب کسی کھڑکی یا کئی سو میٹر دور کسی گھنے درخت کی چٹان پہ بیٹھے شکاری کا اگلا شکار وہ نہ ہو۔ امریکی فوج میں ترجمان کی حیثیت سے کام کرنے والے ایک عراقی باشندے نے اپنے ایک انٹرویو میں کہا ہے کہ خوف کا عالم یہ ہے کہ اکثر امریکی فوجی پتلون کے نیچے میہم استعمال کرنے لگے ہیں کہ خوف کے عالم میں ساتھیوں کے سامنے جگ ہنسائی نہ ہو جائے۔

عراق میں امریکی فوج کے ایک ہزار دن پورے ہونے پر خود مغربی ذرائع ابلاغ نے امریکی فوج کے گرتے مورال اور ناقابل تلافی نقصانات کا ذکر کیا ہے۔ برطانوی اخبار انڈی پنڈنٹ نے اس موقع پر اپنی تفصیلی رپورٹ میں لکھا ہے کہ ان ہزار دنوں میں امریکی فوج ۲۰۴ ارب ڈالر جنگ میں جھونک چکی ہے۔ دیگر آزاد ذرائع کے مطابق امریکا کے جنگی اخراجات ستمبر ۲۰۰۵ء تک ۷۰۰ ارب ڈالر تک پہنچ چکے تھے۔ واضح رہے کہ ویت نام کی پوری ۱۸ سالہ جنگ میں امریکا کے ۶۰۰ ارب ڈالر غارت ہوئے تھے۔

برطانیہ بھی ۵۷۳ ارب سترلنگ پاؤنڈ خرچ کر چکا ہے اور ان اخراجات میں مسلسل اضافہ ہو رہا ہے جب کہ ورلڈ بینک کی رپورٹ کے مطابق عراق کی مکمل تعمیر نو اور بحالی کے لیے صرف ۳۶ ارب ڈالر درکار تھے۔ انڈی پنڈنٹ مزید لکھتا ہے کہ امریکی سرکاری اعداد و شمار کے مطابق ہزار دنوں میں مرنے والے امریکی فوجیوں کی تعداد ۲ ہزار ۳ سو ۳۹ ہے۔ اگرچہ حقیقی تعداد کہیں زیادہ ہے۔ زخمیوں کی تعداد ۱۶ ہزار ہے۔ یہ تعداد بھی حقیقی سے کہیں کم ہے جب کہ اس موقع پر عرب ذرائع ابلاغ پر ابو مصعب الزرقادی کی آواز میں نشر ہونے والے پیغام میں دعویٰ کیا گیا ہے کہ مرنے اور زخمی ہونے والے امریکی فوجیوں کی تعداد ۴۰ ہزار سے متجاوز ہے لیکن امریکا اصل حقیقت کو چھپا رہا ہے۔

اس دوران جاہل و کفار کے قتل و غارت گری کے مطابق

۳۰ ہزار اور زخمی یا اپاہج ہو جانے والوں کی تعداد دسیوں ہزار ہے، جب کہ آزاد ذرائع کے مطابق کم از کم ایک لاکھ عراقی شہری موت کے گھاٹ اتارے جا چکے ہیں اور جو زندہ ہیں ان کی زندگی عذاب بن چکی ہے۔ اگرچہ کہنے کو تو انتخابات کے بھی کئی دور ہو چکے ہیں، پارلیمنٹ اور حکومت بھی وجود میں آ چکی ہے، لیکن عراقی عوام کی زندگی امریکیوں کی بم باری نامعلوم بم دھماکوں بے روزگاری کے مہیب اندھیروں، ابوغریب کے خوف اور مجہول و تاریک مستقبل کی بے یقینی سے عبارت ہو کر رہ گئی ہے۔ وہ مغربی ذرائع ابلاغ اور امریکی دانش ور جو تباہ کن ہتھیاروں کی تباہی کے نام پر چھینری جانے والی اس جنگ کے حق میں زمین و آسمان کے قلابے مار رہے تھے اب وہ بھی مسلسل لکھ رہے ہیں کہ ”ہم عراق میں خودکشی کر رہے ہیں، ہم امریکا اور امریکیوں سے عالمی نفرت میں اضافہ کر رہے ہیں، ہم عراق میں کانٹے بورہے ہیں، عراقی صورت حال قابو سے باہر ہو چکی ہے، ہمیں اپنی فوجیں واپس بلا لینا چاہئیں۔“

امریکی پالیسیوں کے سابق گروہنری کسنفر نے بھی ۱۲ دسمبر ۲۰۰۵ء کو ٹریبیون میڈیا سروسز اور الشرق الاوسط میں چھپنے والے اپنے ایک مضمون میں عراق کی مشکل صورت حال کا اعتراف کیا ہے لیکن اس بات پر بھی اصرار کیا ہے کہ فی الحال امریکا کو عراق سے نکلنا نہیں چاہیے کیونکہ ایسا کرنے سے پوری دنیا میں امریکی منصوبوں کو نقصان پہنچے گا۔ صدر بلش نے بھی بارہا اسی موقف کا اعادہ کیا ہے کہ عراق سے فوجیں واپس بلانے کی بات ہمارے ایجنڈے سے خارج ہے۔ ان کے بقول: ”عراق سے فوری انخلا بہت بھاری غلطی ہوگی، یہ دہشت گردی کی فتح امریکا کی شکست ہوگی۔“ امریکی وزیر دفاع رمزفیلڈ نے بھی مسلسل یہی بات دہرائی ہے۔ ۱۲ دسمبر کو اس نے کہا کہ ”فوری انخلا ہزیمت کی طرف مختصر ترین راستہ ہے۔“ لیکن ۲۰۰۵ء کے اختتام پر ۲۳ دسمبر کو رمزفیلڈ نے اچانک عراق پہنچ کر اعلان کر دیا کہ مارچ ۲۰۰۶ء سے پہلے پہلے امریکا عراق سے اپنے ۷ ہزار فوجی واپس بلا لے گا۔ اسی طرح افغانستان سے بھی ۳ ہزار فوجی واپس بلا لیے جائیں گے جب کہ عراقی مشیر قومی سلامتی موفی الربیعی نے بیان دیا کہ ۲۰۰۶ء کے اوائل میں امریکی فوج کا ۲۵ فی صد یعنی تقریباً ۳۰ ہزار فوجی عراق سے نکل جائیں گے۔ واضح رہے کہ اس وقت عراق میں امریکی فوجیوں کی تعداد ڈیڑھ لاکھ ہے اور اس کے ساتھ ساتھ ۱۰ لاکھ عراقی فوجیوں کی تعداد بھی ہے۔

کل سے پہلے آج گھر واپس جانے کے لیے بے تاب ہے۔

ایک امریکی فوجی جی ماسی (Jimmy Massey) نے عراق سے نکلنے کی کئی قانونی کوششوں میں ناکامی کے بعد وہاں سے فرار ہونے کا راستہ منتخب کیا۔ فرانس پہنچ کر اس نے کہا کہ میں اپنے ضمیر کا بوجھ ہلکا اور اپنی قوم اور ملک کو تباہی سے بچانے کی کوشش کرنا چاہتا ہوں۔ اس نے اپنے تجربے اور مشاہدے پر مبنی ایک اہم کتاب لکھی جو اکتوبر ۲۰۰۵ء میں طبع ہو کر مارکیٹ میں آئی ہے۔ کتاب کا عنوان ہی دہلا دینے والا ہے: kill.....kill.....kill (مار دو..... مار دو..... مار دو)۔ جی نے اس کتاب میں امریکی افواج کے اخلاقی دیوالیہ پن کا ماتم کیا ہے۔ ۱۸ برس تک فوجی خدمات سرانجام دینے والا ابھی مزید سات سال تک 'قوم و ملک کی خدمت' کر سکتا تھا۔ لیکن اس نے اعتراف کیا کہ "اب امریکی فوجیوں کا فریضہ امریکی قوم کی عزت و وقار کا دفاع نہیں بلکہ دوسری اقوام کی عزت و وقار خاک میں ملانا رہ گیا ہے"۔

جی نے لکھا ہے کہ وہ ۲۰۰۳ء میں عراق میں داخل ہونے والی امریکی افواج میں شامل تھا اور ہمیں کہا گیا تھا کہ ہم نے بڑی تعداد میں عراقی جرنیلوں اور فوجی افسروں کو خرید لیا ہے اور اب جلد ہی جنگ ختم ہو جائے گی۔ ہمیں باور کروایا گیا تھا کہ عراق میں ہماری موجودگی صرف پٹرول کی خاطر نہیں ہے۔ اگرچہ یہ بھی ایک اور حساس وقتی ہدف ہے لیکن ہم یہاں امریکا کے وسیع تر اور دُور رس اہداف کے حصول کے لیے آئے ہیں۔

ترقیاتی مراحل کا ذکر کرتے ہوئے وہ امریکی فوجیوں کی نفسیات کی حقیقی تصویر کشی کرتا ہے: "ہم نے اپنے فوجی اسکولوں میں پیشہ ورانہ تعلیم کے ساتھ ساتھ اصل سبق یہ یاد کیا کہ ہمیں اپنی تمام تر صلاحیتیں اور توانائیاں اپنی قوم و ملک کے دفاع کے لیے وقف کرنا ہیں۔" ہمیں مخاطب کرتے ہوئے ہمارے انشُرکُز کہتے تھے: سنو تم امریکی فوج ہو وہ سو پرپاور کہ جسے کبھی شکست نہیں دی جاسکتی جس سے زیادہ طاقت ور اور کوئی فوج نہیں۔ اس لیے تمہیں ہمیشہ یہ بات ذہن نشین رکھنا چاہیے کہ تم امریکی ہو تم سب سے طاقت ور ہو..... ہاں سب سے طاقت ور ہو۔ ہمیں یہ سبق بار بار ایک ایک دن میں کئی کئی بار دیا جاتا تھا یہاں تک کہ ہم واقعی یہ سمجھنے لگے کہ ہم سب سے برتر سب سے طاقت ور ہیں۔ ہمارے لیے یہ تصور بھی دیا گیا کہ اگر ہم دنیا کی

ہر شے کو خود سے حقیر اور ہر انسان کو زمین پر ریگنے والا کیڑا مکوڑا سمجھنے لگے۔“

اس احساسِ تفاخر و تعلیٰ کے ساتھ امریکی افواج عراق میں داخل ہوئیں اور جب آغاز ہی سے انھیں عوامی مزاحمت کا سامنا کرنا پڑا تو افسروں کے دماغ اُلٹ گئے۔ جی کے بقول: ”ہمارے افسر ہمیں حکم دیتے کہ ہر متحرک شے کو بھون ڈالو۔“ اس کا مطلب ہے ہر بچے، بوڑھے، خاتون اور بے گناہ شہری کو قتل کر ڈالو۔ ہمیں بار بار یہی حکم ملتا: ہر متحرک شے کو بھون ڈالو۔ مجھے بھی ایسی کئی کارروائیوں میں شریک ہونا پڑا۔ ہم عمداً قتل میں ملوث ہوتے چلے گئے۔ ہم بچوں کو بھی قتل کرنے لگے..... احکامات جاری رہے: مار دو..... مار دو..... مار دو۔ یہاں تک کہ ہم انسانیت سے عاری ہو گئے۔“ شاید یہی وہ لمحہ تھا جب جی کے ضمیر نے سوال اٹھایا: ”امریکا اس جنگ سے کیا حاصل کرے گا؟ ہم بے گناہ بچوں، خواتین اور کمزور بوڑھوں کو کیوں قتل کر رہے ہیں؟“

جی اعتراف کرتا ہے کہ ”امریکی فوج کے لیے لمبی جنگ لڑنا ممکن ہی نہیں ہے۔ امریکی فوجی اپنے عسکری وسائل، ٹکنالوجی، سیٹلائٹ کے جال، جاسوسی معلومات اور مٹھی بھر ڈالروں کے عوض اپنا ضمیر و وطن بیچنے والوں کے سہارے کسی بھی ملک کو تباہ تو کر سکتا ہے، لیکن وہ کوئی بھی ایسی طویل جنگ نہیں لڑ سکتا جو دھیرے دھیرے تمام وسائل کو راکھ میں بدل دے۔ خاص طور پر اجنبی شہروں میں لڑی جانے والی ایسی گوریلا جنگ لڑنا تو کسی بھی امریکی فوجی کے بس کی بات نہیں کہ نہ تو وہ ان کی زبان سمجھتا ہو اور نہ اس کے راستوں سے پوری طرح آشنا ہو۔“ اس نے ایک پورا باب اس نکتے پر لکھا ہے کہ امریکی افواج اپنی اس کمزوری کو اسرائیلی فوجیوں کے ذریعے دور کرنے کی کوشش کر رہے ہیں کیونکہ ان کی اٹھان ہی ملکوں کو فتح کرنے کے بجائے شہروں کے اندر لمبی لڑائی لڑنے پر ہوتی ہے۔ لیکن یہ پالیسی بھی اپنے منفی اثرات مرتب کر رہی ہے۔ سب سے برتر ہونے کا زعم رکھنے والے امریکی فوجی یہ تسلیم کرنے پر آمادہ نہیں کہ ان پر کوئی اور حکم چلائے اور کوئی دوسرا فوجی ان سے بہتر ہو سکتا ہے۔ بالآخر وہ اس نتیجے تک پہنچتا ہے کہ عراق پر حملہ دراصل تھا ہی اسرائیلی مفادات کی خاطر اور اسرائیلیوں نے ہی ہمیں اس جنگ میں کھینچا ہے۔ وہ لکھتا ہے: ”لیکن ہم فوجیوں کو یہ بات تب سمجھ آئی جب ہماری کارروائیاں صرف تشدد پر ہی مبنی ہو کر رہ گئی تھیں، ہم آزادی کے علم بردار۔ سپاہیوں سے دہشت گردوں میں بدل گئے امریکی فوجی وروی میں لمبوں دہشت گرد۔“

کتاب کے تمام ابواب بہت اہم اور حساس ہیں، جو کسی مسلم بنیاد پرست یا جنگ مخالف لکھاری نے نہیں لکھے، بلکہ اس پوری جنگ میں شریک امریکی فوجی نے لکھے ہیں۔ کتاب لکھنے کے بعد اس سے ایک فرانسیسی اخبار لومانیہی نے انٹرویو لیتے ہوئے پوچھا کہ ”یہ سب کچھ لکھنے کے بعد آپ کوئی خوف محسوس نہیں کرتے؟“ اس نے جواباً کہا: ”میں نے ایک حقیقت بیان کی ہے تاکہ دنیا اس سے آگاہ ہو جائے۔ میں نے اپنے ضمیر کی تسکین کا سامان کیا ہے۔ اب مجھے سکون سے نیند آ سکے گی۔ مجھے اس امر کی کوئی پروا نہیں کہ امریکی فوج کا رد عمل کیا ہوتا ہے۔ میں نے کتاب میں صراحت سے لکھا ہے کہ امریکا عراق میں آزادی یا جمہوریت نہیں پھیلا رہا بلکہ موت، تباہی اور خونی سیاست کو رواج دے رہا ہے۔ امریکا انسانی ضمیر کی آوازوں پر کان نہیں دھر رہا۔ یہ ایک حقیقت ہے اور میں اس حقیقت کی خاطر موت بھی قبول کرنے کو تیار ہوں تاکہ پوری دنیا اس سے آگاہ و باخبر ہو جائے۔“

امریکی ذمہ داران کو یہ سوچنا ہوگا کہ اگر اس کا اپنا بازو شمشیر زن، امریکی پالیسیوں کی مخالفت میں موت تک قبول کرنے پر آمادہ ہے تو وہ لوگ جن کے ملک پر وہ قابض ہے یا قابض ہونا چاہتا ہے وہ کیونکر سکون سے بیٹھیں گے۔ بغداد کا شکاری ایک فرد ہو سکتا ہے لیکن کیا اس ایک فرد سے نجات پا کر (اگر پاسکے) امریکی فوج سکھ کا سانس لے سکتی ہے۔

امریکا کو یہ تسلیم کرنا ہوگا کہ ہر انسانی جان قیمتی اور ہر انسان محترم و مقدس ہے۔ اسے بالآخر نہ صرف عراقی و افغانی یا باجوڑ اور وزیرستان کے انسانوں کی جان و مال کا بھی احترام کرنا ہوگا بلکہ خود اپنے فوجیوں کو بھی موت کی وادیوں سے نکالنا ہوگا۔ آخر انسانیت بھی کوئی چیز ہے۔ اگر امریکا اس تلخ حقیقت پر کان نہیں دھرتا اور تاریخ سے سبق نہیں سیکھتا تو یقیناً وہ وقت بہت زیادہ دور نہیں رہے گا جب دنیا ’سابق سوویت یونین‘ کی طرح امریکا کا نام بھی ’سابق ریاست ہائے متحدہ امریکا‘ کے الفاظ میں لکھا کرے گی۔ تب ’جی ماسی‘ کے الفاظ میں: ”مٹھی بھر ڈالروں کے عوض اپنا ضمیر وطن بیچ ڈالنے والوں“ کو بھی اپنے ایک ایک جرم کا حساب دینا ہوگا۔